



## امپریالیستانو د مالي ولس په وژلو سره یو ځل بیا د وینو ویاله جوړه کړه!

نننی نړۍ، د امپریالیستانو په لاس د وژنو او لوټ نړۍ ده، داسې نړۍ چې د پانگې د حرص له کبله په کرکیچ کې ده او د نړۍ د بیا وپس تازه پړاو پیل شوی دی، له همدې کبله لوټمار امپریالیستان د لازياتې گټې د ترلاسه کولو لپاره، د جگړو له پیل پرته بله لار نه لري.

دا ځل د مالي وار دی، د لوړې او بېوزلې ټاټوبۍ. د فرانسې امپریالیستي دولت د امریکا، اروپایي ټولني په ملگرتیا او د ملگرو ملتونو د امنیت شورا په جواز سره، د مالي د ولس بمباران او وژنه پیل کړې ده. گارډېن ورځپاڼې د پروسرکال د اکتبر په ۲۲ ولیکل چې فرانسه او امریکا په پټه پر مالي د برید پر طرحې کار کړی دی، دا دی دغه طرحه د امپریالیستانو د نیواکگرو نورو طرحو په څیر «د القاعدې ضد جگړه»، «بشري حقونو» او «دموکراسي» شعارونو تر نوم لاندې د پلي کېدو په حال کې ده، او د دې موخې لپاره د ۱۷۰۰ فرانسوي سرتېرو په شاوخوا کې له آسمانه پر دغه هیواد بمونه غورځوي او په وینو لړلو بوټانو، د مالي ټوټې ټوټې ټاټوبی تر پښو لاندې کوي.

په لوېدیځې افریقا کې په امپریالیستانو پورې تړلي او مرتجع دولتونه هم لاس په کار شوي او اعلام یې کړی چې نږدې ۳۰۰۰ سرتیري به د «ترهگرو» پر وړاندې د جگړې ډگر ته ورگډه کړي. امریکا د لوجستیکي او اطلاعاتي مرستو، او آلمان د لوجستیکي مرستو او د مالي مرتجع دولت د ځواکونو د روزلو په اعلامولو سره، خپل ملاتړ له دغې جگړې څخه اعلام کړی دی؛ بریتانیا هم دوه الوتکې د فرانسې دولت ته سپارلي څو د مالي خلک تباه کړي. د ملگرو ملتونو امنیت شورا هم د امپریالیستانو د گټې ساتنې سبب په توگه، د مالي د بمبارولو اجازه ورکړې څو په دې ډول «ترهگرو» ته د خپل مټ زور وروښيي.

مالي چې تر گانا او سوبلي افریقا وروسته په توره لویه وچه کې د سرو زرو درېیم تولیدونکی شمیرل کيږي (تولید یې په ۲۰۰۷ کال کې ۵۰ ټنو ته ورسید)، د یورانیمو په گډون د فراوانو طبیعي زېرمو لرونکی دی او د جیوپولیتیک موقعیت له پلوه په سیمه کې د پام وړ ارزښت لري. دغه هیواد تر ۱۹۶۰ کال پورې په افریقا کې د فرانسې له مستعمراتو څخه یو و چې وروسته پخواني شوروي اتحاد او تر یوه ځایه چین د پانگونې له پلوه په کې نفوذ زیات کړ، او دا دی یو ځل بیا د فرانسې تر یرغل لاندې راغلی څو د افغانستان په ښکیلاکگره جگړې کې د ونډې اخیستلو پاداش ترلاسه کړي.

د فرانسې ولسمشر پر مالي د بې رحمانه بمبارۍ تر پیلیدو وروسته وویل: سرتیري به یې هغه مهال دغه هیواد پریردي چې یو با ثباته هیواد، له مشروع او ټاکل شوي دولت سره تر شا پریردي. د افغانستان خلک ددې لوټمار د «با ثباته» او د «مشروع» او «ټاکل شوي دولت» په منظور ښه پوهیږي، داسې دولت چې د نیواکگرو او لوټمارو په چوپړ کې وي او د پانگې د اربابانو په حکم، د جنایت په وینو لړلې توره په قساوت د خپلو وگړو په وینو لاسه کړي.

د بي بي سي د رپوټ پر بنسټ، کله چې د روان کال د جنورۍ د دولسمې نېټې پر شپه، فرانسوي بم غورځونکو الوتکو د مالي په بيلابيلو سيمو کې تر ۱۲۰ زيات کسان ووژل، څرنگه کيدای شي چې له «ثبات» او «مشروع دولت» نه خبرې وشي. کله چې فرانسوي نيواکگر د دويم ځل لپاره د مالي پر وگړو بمونه غورځوي، وژل کوي او خلک د جگړې له ويرې گاونډيو هيوادونو ته تېبتي، څرنگه کيدای شي چې باثباته هيواد جوړ شي او په کې د «مشروعيت» او «دموکراسۍ» خبرې وشي. دا ټول د حيله گرو لوېديځوالو لوټمارو غولونکي شعارونه دي چې له بيوزله او ناداره هيوادونو څخه د گټو د ترلاسه کولو لپاره يې پورته کوي، هغه څه چې د افغانستان ستمخپلو پرگنو، په تير يوولس کلن نيواک کې ددې شعارونو واقعي ماهيت په ښه ډول درک کړی دی.

د مالي ولس چې اوس مهال په شديد لوره کې ژوند کوي، د غذايي موادو د کمښت له جدي کړکيچ سره مخ دی. مالي په ټيټه سرانه عايد سره د نړۍ له لسو بيوزلو هيوادونو څخه يو دی، چې د لوټمارۍ په دې جگړې کې به لا د بيوزلۍ، نادارۍ او برزخي ژوند د گړنگ په لور رهي شي، او په پردو پورې تړلي، مرتجع او د مالي واکمنو طبقاتو استازي چې د امپريالستانو ملاتړ له ځان سره لري او پر خپل ټاټوبي د فرانسوي يرغل، لکه د افغانستان د لاسپوڅو واکمنو په څير «ستره بريا»، «لاسته راوړنه» او د «القاعدې ضد جگړه» بولي، په دې جگړه کې به د «ملگرو ملتونو امنيت شورا» په اجازې د پرگنو پر وړاندې زور زياتي او ستم ته ادامه ورکړي، او د امپريالستانو د بم غورځونکو او ماشيندارو تر ملاتړ لاندې، د مالي ولس به د پانگې د حرص او طمعې په اور کې وسوځوي.

د افغانستان انقلابي سازمان د امپريالستي او غير امپريالستي هيوادونو لخوا پر نورو هيوادونو د تيري، نيواک او مداخلې ضد دی، د خلکو د دښمنانو راپرځول د ولسي پرگنو کار گڼي او باور لري چې د هر ډول استبداد پر وړاندې مبارزه بايد د امپرياليزم پر وړاندې مبارزې سره تړلې وي.

د افغانستان او عراق نيواک او پر ليبيا باندې بمباريو په ډاگه کړه چې لوټمار امپريالستان هيڅکله نشي کولای ملتونه د استبداد له جغ څخه وژغوري او هغوی ته دموکراسي ډالی کړي، بلکې ددې وينې څښونکو او د هغوی لاسپوڅو يرغل لامل کيږي چې ولسونه د يوه جغ د بار پر ځای، د اسارت د بيلابيلو جغونو بار يوسي او د دموکراسۍ پر ځای په وحشانه ډول قتل عام شي او وروسته يې پر جسدونو متيازې وشي او په دې ډول د هغوی سپکاوی وشي او تحقير شي. د امپرياليزم خټه په قتل او وژنو، ويجاړۍ او بربادۍ اغدل شوې، له دې کبله له نيواکگرو څخه د پرگنو د خلاصون او ژغورلو تمه او د ولسونو د دښمنانو محاکمه کول د يو شمير اپورتونيستانو لخوا د هغوي شرمناکه سرسپارنه څرگندوي.

يوازې په آزادي بخښونکې، انقلابي، پرله پسې مبارزې او د پرولتاريا تر مشرۍ لاندې د پاڅونونو، قيامونو او پرگنيزو انقلابونو له لارې کولای شو د واکمنو طبقو د استبداد ماني راوپرځوو او د هغې په ويجاړيو کې امپريالستان ښخ کړو او د خپلواکۍ، آزادۍ او برابرۍ بيرغ ورپوو.

مړ دې وي امپرياليزم  
مخ پر وړاندې د سوسياليزم په لور!

د افغانستان انقلابي سازمان

د ۱۳۹۱ د مرغومي ۲۷